

Kumārasambhava, I, vv. 19-30

*kālakrameṇātha tayoh pravṛtte svarūpayogye surataprasaṅge |
manoramam yauvanam udvahantya garbho'bhavad bhūdhararājapatnyāḥ ||19||
asūta sā nāgavadhūpabhogyam mainākam ambhonidhibaddhasakhyam |
kruddhe'pi pakṣacchidi vṛtraśatrāv avedanājñam kulīśakṣatānām ||20||
athāvamānena pituḥ prayuktā dakṣasya kanyā bhavapūrvapatnī |
satī satī yogavisṛṣṭadehā tāṃ janmane śailavadhūṃ prapede ||21||
sā bhūdharāṇām adhipena tasyāṃ samādhimatyām udapādi bhavyā |
samyakprayogād aparikṣatāyāṃ nītāv ivotsāhaguṇena saṃpat ||22||
prasannadik pāṃsuṃviviktavātāṃ śāṅkhasvanānantarapuṣpavṛṣṭi |
śārīriṇāṃ sthāvarajaṅgamānāṃ sukhāya tajjanmadinaṃ babhūva ||23||
tayā duhitrā sutarāṃ savitrī sphuratprabhāmaṅḍalayā cakāse |
vidūrabhūmir navameghaśabdād udbhinnayā ratnaśalākayeva ||24||
dine dine sā parivardhamānā labdhodayā cāndramasīva lekhā |
pupoṣa lāvaṇyamayān viśeṣāñ jyotsnāntarāṇīva kalāntarāṇi ||25||
tāṃ pārvatīty ābhijanena nāmnā bandhupriyāṃ bandhujano juhāva |
u meti mātrā tapaso niṣiddhā paścād umākhyāṃ sumukhī jagāma ||26||
mahābhṛtaḥ putravato'pi dṛṣṭis tasmīn apatyē na jagāma tṛptim |
anantapuṣpasya madhor hi cūte dvirephamālā saviśeṣasaṅgā ||27||
prabhāmahatyā śikhayeva dīpas trimārgayeva tridivasya mārgaḥ |
saṃskāravatyeva girā manīṣī tayā sa pūtaś ca vibhūṣitaś ca ||28||
mandākinīsaikatavedikābhīḥ sā kandukaiḥ kṛtrimaputrakaiś ca |
reme muhur madhyagatā sakhīnāṃ krīdārasaṃ nirviśatīva bālye ||29||
tāṃ haṃsamālāḥ śaradīva gaṅgāṃ mahauśadhiṃ naktam ivātmabhāsaḥ |
sthiropadesām upadesākāle prapedire prāktanajanmavidyāḥ ||30||*